



**GINJAW KOMITI  
WUNPAWNG MUNG DAN SHANGLAWT HPUNG**

**(63) NING HPRING WUNPAWNG MUNG DAN SHANGLAWT HPUNG  
MASAT NINGHTOI MUNGGA**

Ninghtoi; - 2023 ning, October shata (25) ya.

Hkawp,

Wunpawng Mungdan Shanglawt Hpung, Hpung Shang Salang ni, mungchying mungshawa ni hte Wunpawng Mungdan Shanglawt magam gun ni yawng ngwi pyaw hkam kaja nga mu ga ngu, shakram dat nngai.

Dai ni na ninghtoi gaw Wunpawng Mungdan Shanglawt Hpung hpaw masat ai (63) ning hpring masat ninghtoi rai nga mali ai. Shaning ladaw (63) ning laman amyu hte mungdan a matu asak ap nawng mat wa sai share shagan ni, magam bungli shakut shaja gunhpai lai wa sai Wunpawng Mungdan Shanglawt magam gun ni yawng hpe hkungga jaw shagrau nga nngai.

Dai ni na ninghtoi hta amyu sha rawt malan magam bungli hpe magam gun ladaw (60) ning hpring hkra shakut shaja gunhpai nga ai magam gun ni mung lawm nga ai. Ndai magam gun salang ni hpe Ginjaw Komiti kaw nna lak san shagrau sha-a masat masa galaw dat ai.

Wunpawng Mungdan Shanglawt Hpung gaw Wunpawng amyu sha ni hte mungdan sha ni dip da hkrum ai kaw nna lawt lu nhtawm, awm dawm shanglawt ai mungdan lu hkra woi awn nga ai rawt malan hpung re. Ninggawn Mungmasa lam-yan hpe n tat ai sha, galai shai nga ai mungsang sat lawat hta hkan nna, mungshawa rawt malan bungli hpe lahkam htawt sit nga ai aten rai nga ai.

Gumshem Hpyen Kongsia majaw mungdan kata yak hkak jam jau lam magup byin nga sai. Ndai zawn re ai mabyin ni gaw mungdan hten run mat na lam de sha-nang sa wa sai ngu mu lu ai. Gumshem Hpyen Kongsia gaw mungshawa ni hpe hpyen madung zawn sat, nat, zing-ri nga ai. Dai re ai majaw law la ai hpyen hprawng koi yen mungshawa ni jam jau, tsin-yam hkrum nga ai hpe mungkan ting adan aleng mu lu nga sai.

Wunpawng Mungdan Shanglawt Hpung gaw hpyen gumshem lailen masa hpe gasat shamyit kau nhtawm, **Panglung ga sadi hpe ningpawt tawn ai Federal Mungdan** gaw gap la lu ra ai ngu, Gumshem Hpyen Kongsai hpe ninghkap gasat nga ai hpyen man rum wuhpung ni yawng hte lata gindun, shakut shaja nga ai aten rai nga ai.

Lam shagu hta yak hkak ginchyum chyat wa nga sai Gumshem Hpyen Kongsai gaw mare kahtawng law law hta Pyi-tu-tsit hpung ni hpe ma-ja ladat hku hpaw ninghtan wa nga ai lam mu lu ai. Mungchying mungshawa shada hpyen tai hkat wa mai ai ndai Pyi-tu-tsit hpung ni hta, mungshawa ni kadai mung n shang lawm ga. Koi yen lu hkra ladat shaw ga ngu aja awa shadum dat mayu nngai.

Gumshem Hpyen Kongsai gaw yup tung jahpan hta la shajin ngut ai hpang ra lata poi galaw na re ngu ai hpe mung, shanhte a shiga ni hta ndau taw nga sai. Mahkrun masa n jaw ai sha n-ga, ndai zawn re ai aten ladaw hta yup tung jahpan hta ai lam hte ra lata poi galaw ai lam gaw, mungdan a mayak hpe hparan la lu na n rai nga ai. Dai re ai majaw, ndai bungli lamang ni hta mungchying mungshawa ni kadai mung shang lawm n'gun jaw ai lam n-galaw ga.

Tsawra hkungga ai Wunpawng amyusha ni e, Gumshem Hpyen Kongsai a bungli ni hta sharawng sha-ra, arawng la gunhpai ai lam, ninggun jaw ai lam n-galaw ga. Hpyen Gumshem Lailen ru jung ngang grin hkra pawm lawm ai lam ni n-galaw ga ngu nna mung tsawra myit hte shadum dat mayu nngai.

Wunpawng Mungdan Shanglawt Hpung, Hpung Shang Salang ni yawng hpe htet shana dat mayu ai. Komiti tsang hte tsang a magam bungli awng dang na matu gaw Hpung Shang Salang shagu hta lit nga ai. Hkan sa ra ai tara ni hpe tup hkrak hkan sa let, bungli garan gunhpai ai lam, party shamu shamawt bungli ni hta ninggun dat woi awn ai lam ni hpe shakut shaja galaw sa wa ga ngu shatsam dat nngai.

Ka-ni nanghpam hte seng nna mung htet shana dat mayu ai. Ka-ni nang hpam pat jasan lam gaw, amyusha ni hkum dingdek lit la gunhpai ra ai bungli re. Mungdan masa shuk shanut nga ai aten hta ka-ni nanghpam hpaga masha ni hte Gumshem Hpyen Kongsai a majaw nanghpam tsi mawan hkum sumhpa grau law wa ai hpe mu lu ai. Dai re ai majaw, Party Komiti tsang shagu gaw ginra Ka-ni Nanghpam Pat Jasan Hpung ni hte mahkri shawn, lata gindun nna pat jasan bungli hpe shakut shaja, shang lawm nga na matu htet shana dat ai.


Wunpawng Mungdan Shanglawt magam gun ni hpe htet shana mayu ai. Nandai pran-wan aten ladaw hta anhte magam gun masha shagu bungli lam magup hpe shawoi na hta grau shakut shaja gunhpai ra ai aten re. Dai majaw, Ginjaw Komiti woi awn ai masing kata, Gumshem Hpyen Kongsai hpe rawt malan ai bungli lamang shagu

hta awng dang lam lu la hkra atsam dat gunhpai nga mu. Wunpawng Mungdan Shanglawt Hpung a sari sadang hpe ahtu hkra shangun ai lam ni n byin hkra sadi sahka mu. Mungdan bungli hte arawng aya hpe jai lang nhtawm, tinggyeng shanang kan wang akyu tam ai lam hkum galaw mu. Zai mazut gumshem lailen hpe tsep kawp koi gam mu. Magam gun ni hkan sa ra ai tara ni hpe tup hkarak hkan sa gunhpai nga mu.

Dai ni na aten hta Gumshem Hpyen Kongsi wa a matu mungmasa, hpyen masa ginchyum chyat nga ai aten rai sai. Ndai zawn re ai ginjang kaja aten hta Ginjaw Komiti woi awn jasat ai mungmasa ninggam ni a ntsa myit ung ang ai lam n nga ai sha, Wunpawng Mungdan Shanglawt Hpung, Hpung Shang Salang ni hte magam gun ni, mungchying mungshawa ni yawng, anhte a pandung de alawan du lu hkra shakut shaja sa wa ga.

Hkawp,

Wunpawng Mungdan Shanglawt Hpung Shang Salang ni, magam gun ni, mungchying mungshawa ni yawng hte e, dai ni anhte hkrum hkra nga ai mayak lam ma hkra hpe asum n jaw mayu ai myit hte Wunpawng Mungdan Shanglawt Hpung a lam woi ai kata, hpan madu Karai Kasang a hkum tsup ai shaman chyeju hpe kam hpa let, galaw sa wa ra ai magam bungli ni mahkra hpe myit hkrum mang rum jawm ninggun dat sa wa ga ngu shatsam ai hte ngai na mungga hpe hpungdim dat nngai.

  
25/10/2023.

Du Daju Jum Nban La

Wunpawng Mungdan Shanglawt Hpung, Ginjaw Komiti Tingnyang Up

Wunpawng Mungdan Shanglawt Kongsi Ningbaw

Wunpawng Mungdan Shanglawt Hpyen Dap, Dap Up Daju